

Hset mòeq da Jon

1.....

¹ Yiniq ma khoe i dèh enh adroe dìq dǒng, aih yiniq nhèn ma khoe tàng, yiniq mat nhèn ma khoe hnoq, yiniq nhèn ma khoe hamrìh ngan èh tì kǒng nhèn khoe jah bèq: aih nhèn anoe trùh Bàu kan rìh.- ² majah qmang aih kan rìh khoe jah mahnu qnoh, nhèn i hnoq, èh nhèn qnang anoe hlài dōq pì loq, nhèn bahìa ka oh daq loq kan rìh halình mòeq òe ma oe dèh ti Baq mahaq khoe jah patô am nhèn hnoq ³ nhèn yǒc yiniq nhèn ma khoe hnoq hu bahìa ka oh daq òeq oh daq jah taqmùt pajùm ti nhèn. Joq qnàng nhèn i kan taqmùt pajùm ti Boc Plình aih Baq xam Kon da haq aih Chuaq Jesus Christ. ⁴ Nhèn achìh bài yiniq kô ka oh daq, òeq kan lem bùi nhèn jah gēh geo.

Kan clam cluiq xam kan qngah qngai.....

⁵ Kô raq bàu hnài nhèn ma khoe tàng enh cla haq, nhèn anoe hlài ka oh daq loq: Boc Plình aih kan qngah,enh dalam haq ùh i ka kan clam. ⁶ Tàng joq bèn doe ðeh kô taqmùt pajùm ka haq, mahaq oe raq cadiang lam ta kan clam cluiq, aih bèn capoch qnùt, ùh broq tiaq trong joq qnàng. ⁷ Mahaq tàng bèn lam ta qngah tìah ka cla haq oe ta qngah, aih bèn taqmùt pajùm ka dabau, mahim Chuaq Jesus Christ kon da haq broq hreo dìq dǒng yiniq lui bèn. ⁸ Tàng bèn doe ðeh kô ùh lòm i ka yiniq lui cleq, aih bèn qnùt cla raðeh, kan joq qnàng ùh oe enh dalam ka bèn. ⁹ Tàng bèn paqnoh deh yiniq lui. Haq aih la mangai ùh

tablòq manoh mangai taq atoq ðòeq lêh caqnaih yiniq lui
bèn rai broq bèn hreo ðìq ðõng kan ùh taq atoq da bèn. ¹⁰
Tàng bèn doe ðeh qnhòq lah broq cleq i yiniq lui, aih bèn
broq ka haq wìa mangai loq amòng, bàu haq ùh oe ta bèn.

2.....

¹ Yôiq wì kon yoh da au, au achìh bài yiniq kô ka pì, ðòeq
pì ùh hìaq broq yiniq lui. Tàng loq i cabô broq yiniq lui,
aih bèn i Mangai waiq khàn am ka bèn ajang Boc Plình,
aih Chuaq Jesus Christ aih la Mangai taq atoq. ² Haq aih
broq ramènh ðòeq hu baxon hlài da bèn yiniq lui, ùh xài
toq da bèn hi hêq mahaq xam ðìq ka yiniq lui da crõng
taneh kô.

Wèq bàu Boc Plình hnài.....

³ Kô hagleq bèn majah loq ka raðeh khoe loq ka Haq, aih
pàng bèn khoe wèq ranenh da haq ! ⁴ Cabô doe: Au loq ka
Haq, mahaq ùh wèq ranenh haq, aih mangai loq qnùt, kan
joq qnàng blinh ùh oe ta mangai aih. ⁵ Mahaq tàng mangai
leq wèq bàu haq, aih èh kan loq waq da Boc Plình joq gèh
geo ta mangai aih. Aih èh, bèn men loq ka raðeh oe ta haq.

⁶ Cabô doe ðeh oe enh dalam haq, hadai ep broq tìah ka
haq khoe broq.

⁷ Yôiq bài oh daq au ma loq waq deh, kô ùh xài ranenh au
neo achìh ònh ka oh daq, mahaq ranenh dùnh oh daq ma
khoe jah enh jò baxèm nèh raq, ranenh dùnh kô aih raq bàu
oh daq ma khoe jah tàng. ⁸ Mahaq au hadai achìh ka oh daq
ranenh neo, aih trong joq qnàng enh dalam ka Chuaq xam
ta oh daq, majah qmang aih kan clam cluiq khoe pi i, èh

kan qngah joq qnàng khoe sreo qngah. ⁹ Mangai leq doe ðeh oe ta kan qngah, mahaq git ðeh ka oh daq, haq aih oe raq ta clam. ¹⁰ Mangai leq ha-och ðeh ka oh daq, haq aih oe ta kan qngah, enh dalam haq aih ùh i ka yiniq cleq ma broq ka wì qnoeq kan catoeh. ¹¹ Mahaq, cabô tagit ðeh ka oh daq, aih haq oe ta nòe clam, broq toq kan clam cluiq rai ùh qnì ka raðeh qnang lam taleq, majah qmang aih kan clam khoe broq ka mat haq pi xau hnoq .

¹² Yôiq bài kon qyoh da au, au achìh ka pì kon, majah qmang aih yiniq lui da pì kon canòm ka yiniq Chuaq khoe jah caqnaih.

¹³ Bài mangai ma broq baq, au achìh ka pì, majah qmang aih pì khoe loq ka Mangai ma i qmòe ðeh enh jò baxèm. Bài mangai adrùh radam, au achìh ka pì, majah qmang aih pì khoe tablêq kan kiac dù. ¹⁴ Yôiq kon qyoh da au, au achìh ka pì kon, majah qmang aih pì khoe loq ka Baq. Yôiq bài mangai ma broq baq, au khoe achìh ka pì majah qmang aih pì khoe loq ka Mangai ma khoe i qmòe ðeh enh jò baxèm. Yôiq bài mangai radam, au achìh ka pì majah qmang aih pì aih mangai i padren, bàu Boc Plình oe enh dalam pì, èh pì hadai khe tablêq kan kiac dù.

¹⁵ Apa q bêh crông taneh kô, hadai apa q bêh bài dahwèq ta crông taneh kô, majah qmang aih cabô bêh crông taneh kô, aih èh kan loq iu yùq ka Boc Plình ùh oe ta mangai aih. ¹⁶ Majah qmang aih rìm yiniq ta crông taneh kô: Trong xech akia ma enh, trong mat ma ònh xam trong loq catèh da qnhòng kô, ðìq ùh xài loh enh Baq, mahaq loh enh crông taneh. ¹⁷ Crông taneh kô xam kan plai da haq kô èh hnhung

dìq dǒng mahaq mangai maleq ma broq tiaq trong manoh Boc Plình enh, ma aih èh ma oe mòeq đòe.

Bài mangai tablêq hlài ka Chuaq

¹⁸ Yôiq wì kon da au, kô raq jò atìq lùch, pì kon khoe tàng doe mangai tablêq hlài ka Christ ep trùh. Wop manòeq kô i bàc ngai tablêq hlài ka Christ khoe trùh, ajang aih, bèn hu loq aih raq jò atìq lùch. ¹⁹ Wì haq khoe loh enh taqne bèn, mahaq wì haq ùh mòeq bua ka bèn, majah qmang aih tàng joq wì haq mòeq bua ti bèn, aih wì khoe oe ti bèn, mahaq khoe i qmang aih đòeq hu jah patô qnoh wì haq ùh mòeq bua ka bèn.

²⁰ Mahaq da pì kon, khoe jah kan xùt dàu enh Mangai Hadròeh, aih khoe jah loq rìm yiniq. ²¹ Au achìh ka pì kon aih ùh xài pì ùh qnì kan joq qnàng, mahaq taiq pì loq kan joq qnàng, pì loq ùh i ka kan patìah loh enh kan joq qnàng.

²² Cabô ma capoch qnùt? , aih ma ùh xài bài mangai ma doe Jesus aih ùh xài Christ ? Aih raq Mangai ma tablêq hlài ka Christ, aih bài mangai ma doe ùh i ka Baq, ùh i ka Kon! ²³ Cabô ma hangah đac Kon, mangai aih ùh i ka Baq, mangai leq doe đeh loq ka Kon mangai aih hadai loq ka Baq. ²⁴ Da pì kon, trong pì ma khoe tàng enh jò baxèm ep oe yôt enh dalam ka pì. Tàng joq yiniq pì kon ma khoe tàng qmòe enh jò baxèm oe yôt ta pì, aih èh pì kon hadai jah oe ta Kon xam ta Baq. ²⁵ Bàu cla Haq ma khoe tèu am ka bèn, aih raq kan rìh halình mòeq đòe. ²⁶ Au achìh ka pì kon bài yiniq kô aih đòeq anoe trùh bài mangai ma loq qnùt pì kon. ²⁷ Da pì kon manòeq kô, dàu pì ma khoe jah xùt enh Chuaq dua oe raq enh dalam pì, qmang aih pì cabô

ep hnài cleq hòem, mahaq kan xùt dầu da haq jah hnài pì rìm trong, kan xùt dầu aih joq qnàng ùh xài kan paqnùt, qmang aih thê pì oe ta dalam haq, tiaq qmang ka bài bầu hnài pì ma khoe jah tàng.

Kon qyoh da Boc Plình

²⁸ Qmang aih manòeq kô, yôiq wì kon qyoh da au, drah oe enh dalam ka haq, ðòeq jò haq trùh, bèn jah bình kan cajap manoh, ùh hìaq ep crè xep ta kan camaih jò haq trùh. ²⁹

Tàng pì loq haq aih kan taq atoq, aih hadai ep loq mangai leq broq tiaq kan taq atoq, aih mangai ma ha-uang loh enh haq.

3.....

¹ Ngan beq, Boc Plình khoe patô qnoh kan haq loq waq ka bèn bàc dàng leq, loh qmòe ka jah creò ka bèn aih kon da Boc Plình, bèn joq kon da haq joq qnàng. Aih ìq dài crõng taneh kô ùh loq ka bèn majah qmang aih wì qnhòq lah qnì ka haq.

² Yôiq oh daq au ma loq waq, manòeq kô bèn kon da Boc Plình, mahaq tabla èh bèn qmang leq cadèh, trong aih qnhòq jah paqnoh. Bèn loq jò haq trùh, bèn jah tìah wop qmang ka haq, majah qmang aih bèn jah hnoq haq qmang ka cla haq. ³ Cabô i kan tangèh aih ta manoh, ep broq ka raðeh jah hadròeh tìah ka haq. ⁴ Mangai leq ma broq yiniq lui, aih broq kan pagau ka ranenh, majah qmang aih yiniq lui aih la kan pagau ka ranenh. ⁵ Mahaq pì loq, Chuaq Jesus Christ khoe trùh ðòeq hu dèch ðac yiniq lui, ta dalam haq ùh lòm i qmòe ka yiniq lui cleq. ⁶ Cabô oe enh dalam

haq mangai aih ùh broq yiniq lui. Mangai leq ma broq yiniq lui, aih mangai qnhòq lah hnoq ka haq, qnhòq hmaq loq ka haq. ⁷ Wì kon qyoh da au, apaq ðòeq cabô qnùt raðeh: Mangai broq kan taq atoq aih mangai ma taq atoq, tìah ka cla Chuaq aih taq atoq. ⁸ Mangai leq ma broq yiniq lui aih da kan kiac dù, majah qmang aih kiac dù broq yiniq lui qmòe enh jò baxèm. Kon da Boc Plình khoe loh ðòeq raliang ðac bìac broq da kan kiac. ⁹ Ùh i cabô ha-uang loh enh Boc Plình ma oe raq broq yiniq lui hòmh, majah qmang aih pliang adrech da Boc Plình oe ta haq, haq pì oe jah broq yiniq lui hòmh, majah qmang aih haq khoe ha-uang loh enh Boc Plình. ¹⁰ Ajang aih, wì majah canau loq kon da Boc Plình xam kon da kiac dù: Cabô ùh broq kan taq atoq aih ùh xài da Boc Plình, mangai ma ùh qnì ha-och dèh ka oh daq hadai qmang aih. ¹¹ Majah qmang aih, kô bàu pì kon ma khoe tàng qmòe enh jò baxèm: Bèn ep loq waq ka dabau. ¹² Apaq tìah ka Ca-in, mangai da kiac dù, ma khoe jêh ðac deh oh. Gleq haq ma jêh ðac deh oh? Majah qmang aih haq broq trong dù, da oh haq aih broq trong taq atoq. ¹³ Qmang aih oh daq da au, pì ùh dùh hamàih dèh tàng joq crông taneh kô tagit ka pì. ¹⁴ Bèn loq ka raðeh khoe clech ka kan cachit ðòeq trùh ta kan rìh, majah qmang aih, bèn loq ha-och deh ka oh daq. Mangai leq ùh qnì loq waq haq aih oe raq ta kan cachit. ¹⁵ Cabô git dèh ka oh daq aih mangai jêh mangai, oh daq loq ùh i mòeq ngai leq jêh ðac mangai ma i kan rìh halình oe ta haq. ¹⁶ Ajang kô bèn jah canau kan loq waq: Chuaq Jesus khoe caðac dèh kan rìh am ka bèn, dài bèn majah hadai ep caðac dèh kan rìh am ka

oh daq. ¹⁷ Tàng mangai leq i kùng hang ta qnhòng kô, haq hnoq dèh oh daq qnang nanxa mahaq ùh lòm tamèt ha-och ka wì, aih èh kan loq waq da Boc Plình oe ta mangai qmang leq majah !

¹⁸ Yôiq wì kon qyoh da au, bèn apaq loq waq toq xi bàu dech ajang goe rapet , mahaq xam yiniq broq tiaq manoh joq qnàng ¹⁹ Aih èh, bèn loq ka rađeh joq oe ti bàu joq qnàng, jah cajap manoh enh ngèa haq. ²⁰ Tàng joq manoh cliac bèn trech bèn, aih èh Boc Plình kàn yeo hnau ka manoh cliac bèn hòm, haq loq rìm ka yiniq. ²¹ Yôiq oh daq da au, tàng joq manoh cliac bèn ùh hìaq trech bèn, aih èh bèn jah cajap manoh ðòeq hu thia ten ka Boc Plình, ²² aih èh yac ka bòch cleq, dua bèn jah, majah qmang aih bèn wèq tiaq bàu haq thê rai broq lem ka manoh haq. ²³ Manòeq, kô bàu da haq thê: Bèn ep lùì yiniq Kon da haq, aih Chuaq Jesus Christ, èh bèn hadai ep loq waq ka dabau qmang ka bàu haq hnài bèn. ²⁴ Mangai leq iu tiaq bàu haq thê, aih jah oe ta dalam Boc Plình, èh Boc Plình hadai oe ta mangai aih, bèn majah loq haq oe ti bèn, aih canòm ka Yiang Hadròeh da haq ma khoe am ka bèn.

4.....

Apaq lùì dǒng rìm yiang

¹ Oh daq da au, apaq lùì dǒng rìm yiang, mahaq ep qnhro ngan hu canau rìm yiang aih ajoq trùh enh Boc Plình, majah qmang aih i bàc ngai pajàu patiah khoe trùh ta crǒng taneh kô. ² Qmang kô ðòeq hu canau ka Yiang da Boc

Plình: Yiang leq ma doe Chuaq Jesus Christ yǒc chac mangai ðòeq hauang loh ta crǒng taneh kô, yiang aih trùh enh Boc Plình. ³ yiang ma chàih cađac Christ, yiang aih ùh xài trùh enh Boc Plình. Aih raq yiang da mangai ma tablêq hlài ka Christ, pì kon ma khoe tàng doe haq trùh ta ngèa kô èh, manòeq kô khoe oe ta wì phù cròng.

⁴ Yôiq wì kon da au, pì kô aih da Boc Plình, khoe blêq wì aih, majah qmang aih Mangai ma oe ti pì aih yeo kàn ðìq ðǒng ka wì ma oe ta crǒng taneh kô. ⁵ Wì haq aih da crǒng taneh kô, capoch tìah ka crǒng taneh dài wì phù cròng majah ðì bàu wì haq. ⁶ Bèn aih da Boc Plình: mangai leq loq ka Boc Plình aih èh haq tamàng bèn, mangai leq ùh xài da Boc Plình, aih èh haq ùh tamàng bèn. Aih bèn hu canau ka yiang bàu joq qnàng xam yiang paqnùt.

Kan loq waq da Boc Plình

⁷ Oh ðaq da au, bèn drah loq waq ka dabau, majah qmang aih kan loq waq trùh enh BocPlình, mangai leq loq waq, mangai aih ha-uang loh enh Boc Plình, loq ka Boc Plình. ⁸ Mangai ùh qnì waq, aih haq ùh qnì ka Boc Plình, majah qmang aih Boc Plình aih kan loq waq. ⁹ Manoh Boc Plình loq waq ka bèn khoe paqnoh ajang kô: Boc Plình khoe thê ðèh Kon mòeq da haq loh ta crǒng taneh, ðôq bèn canòm ka Kon aih ðòeq hujah rìh. ¹⁰ Kan loq waq oe ajang kô: ùh xài bèn khoe loq waq ka Boc Plình, yàng haq ma khoe loq waq ka bèn, haq thê ðèh Kon broq ramènh baxon hlài da bèn yiniq lui. ¹¹ Yôiq oh ðaq au, tàng joq Boc Plình khoe loq waq ka bèn qmang aih, aih bèn hadai ep loq waq ka dabau. ¹² Qnhòq i cabô lah hnoq Boc Plình, tàng bèn loq

waq ka dabau, aih Boc Plình oe enh dalam bèn, èh kan loq
 waq haq jah gêh geo enh dalam ka bèn. ¹³ Ajang kô bèn loq
 đeh oe enh dalam ka haq èh haq hadai oe enh dalam ka
 bèn: Aih haq khoe am Yiang Hadròeh haq ka bèn. ¹⁴ Nhèn
 khoe hnoq rai khoe panhìn rameh: Boc Plình aih Baq khoe
 thê deh Kon trùh đòeq wìa Mangai dèch mangai ta crống
 taneh kô. ¹⁵ Tàng i mangai leq doe: Chuaq Jesus aih Kon
 da Boc Plình, aih èh Boc Plình oe enh dalam wì aih, wì aih
 hadai oe ta dalam Boc Plình. ¹⁶ Bèn khoe loq rai lùì kan
 Boc Plình loq waq ka bèn. Boc Plình aih kan loq waq,
 mangai leq oe ta kan loq waq aih haq oe ta dalam Boc
 Plình, èh Boc Plình hadai oe ta haq aih. ¹⁷ Canòm ajang
 aih, kan loq waq men jah gêh geo ta bèn, đòeq manoh bèn
 jah cajap ta hì hadrah: majah qmang aih oe ta crống taneh
 kô Chuaq Jesus qmang leq bèn hadai qmang aih. ¹⁸ Blinh
 ùh i kan yùq crè ta kan loq waq, mahaq kan loq waq gêh
 geo doeh đac kan yùq crè, majah qmang aih kan yùq crè i
 kan baxa, mangai ma yùq crè ùh jò leq jah gêh geo ta kan
 loq waq. ¹⁹ Bèn loq waq, aih pàng Chuaq ma khoe loq waq
 ka bèn adroe. ²⁰ Tàng i cabô doe đeh loq waq ka Boc Plình,
 mahaq tagit deh ka oh daq, aih mangai loq qnùt, majah
 qmang aih mangai ma ùh ha-och ka oh daq haq ma hnoq xi
 mat, aih ùh jò leq haq loq waq ka Boc Plình haq ma ùh xau
 hnoq. ²¹ Bèn khoe jah enh haq bàu hnài kô: Cabô loq waq
 ka Boc Plình aih hadai ep loq waq dèh ka oh daq.

¹ Cabô lùì Chuaq Jesus aih raq Christ, haq aih ha-uang loh enh Boc Plình, cabô loq waq ka Boc Plình aih èh hadai loq waq ka kon da haq. ² Qmang kô bèn jah loq ka rađeh loq waq ka wì kon da Boc Plình, aih jò bèn loq waq ka Boc Plình rai wèq gêh ka ranenh da haq. ³ Kan loq waq ka Boc Plình aih rameh: wèq tiaq ranenh haq thê. Ranenh da haq aih ùh xài kan trap, ⁴ majah qmang aih mangai leq ma ha-uang loh enh Boc Plình, aih jah blêq crông taneh kô, kan blêq crông taneh kô aih la manoh lùì da bèn. ⁵ Cabô ma blêq crông taneh kô, aih ma ùh xài mangai ma lùì Chuaq Jesus aih kon Boc Plình qmòh? ⁶ Chuaq Jesus aih Mangai ma khoe yǒc diac xam mahim ðòeq hu trùh, ùh xài toq xi diac hi hêq, mahaq xam diac xam mahim. ⁷ Yiang Hadròeh khoe panhìn qmang aih, majah qmang aih Yiang Hadròeh aih raq bàu joq qnàng. ⁸ Majah qmang aih, i piq kan panhìn qmang kô: Yiang Hadròeh, diac, èh xam mahim ; piq aih broq mòeq. ⁹ Tàng bèn jah kan panhìn enh kon mangai mahaq kan panhìn da Boc Plình aih yeo haqnhèq hòm; majah qmang aih Haq panhìn dèh Kon haq. ¹⁰ Cabô lùì Kon da Boc Plình, haq i kan panhìn aih ta chac rađeh, mangai leq ma ùh lùì Boc Plình, aih haq doe Boc Plình loq amòng, majah qmang aih haq ùh lùì bàu Boc Plình ma khoe panhìn deh Kon. ¹¹ Kan panhìn rameh: Boc Plình khoe am kan rìh halình mòeq ðòe ka bèn, kan rìh aih oe enh dalam Kon haq. ¹² Cabô i Kon, aih haq i kan rìh, cabô ma ùh i ka Kon Boc Plình, haq aih ùh i ka kan rìh. ¹³ Au achìh bài bàu kô ðòeq pì kon aih bài mangai ma lùì yiniq Kon da Boc Plình loq ðeh i kan rìh halình mòeq ðòe. ¹⁴ Kô

yiniq ma broq ka bèn cajap manoh ðòeq hu thia haten ka Boc Plình: Tàng bèn waiq khàn tiaq manoh haq enh, aih yac ka bèn bòch cleq dua haq tamàng bèn.¹⁵ Tàng bèn loq haq tamàng bèn yac ka bèn bòch cleq, aih bèn loq ðeh khoe jah yiniq bèn ma bòch haq.

¹⁶ Tàng bèn hnoq oh ðaq broq yiniq lui, mahaq qnhòq troq ka cahit, aih drah waiq khàn beq, aih èh Boc Plình am wì rìh, aih am ka bài mangai ma broq yiniq lui mahaq qnhòq troq ka cachit. I ðiq yiniq lui ma troq ka cachit, au ùh i thê pì waiq khàn ka yiniq lui qmang aih.¹⁷ Rìm kan ùh taq atoq aih ðiq yiniq lui; mahaq i yiniq lui qnhòq hìaq troq ka cachit.¹⁸ Bèn loq mangai leq ha-uang enh Boc Plình aih èh ùh hìaq broq yiniq lui; mahaq mangai ma ha-uang loh enh Boc Plình ep wèq cla raðeh, kiac dù ùh habo cleq ka haq jah.¹⁹ Bèn loq ðeh kô aih kon qyoh ða Boc Plình, wì phù cròng ta cròng taneh ðiq oe enh qneq ka cwìang ða kiac dù.²⁰ Bèn loq Kon Boc Plình khoe trùh, haq am ka bèn kan loq ðòeq bèn canau ka haq aih Boc plình joq qnàng, oe enh ðalam Kon ða haq aih la Chuaq Jesus Christ. Haq aih raq Boc Plình joq qnàng xam kan rìh halình mòeq ðòe.²¹ Yôiq wì kon qyoh ða au, wèq raðeh ma khoe ka radua qmù oq.